

EDITORIAL

Pasistang terorismo sang rehimen US-Marcos sa tabon sang pungsodnon nga seguridad

Mas pa nga pagpasingki sang pasistang terorismo sang estado, pagpakitluoy sa imperyalismong US kag pagtapna sa mga pwersang patriyotiko kag demokratiko ang gintalana nga direksyon sang bag-o lang ginpaguwa nga "patakaran sang pungsodnon nga seguridad" (NSP ukon National Security Policy) sang rehimen US-Marcos. Ginpaidalum diri ang tanan nga aspeto sang katilingban—halin sa ekonomiya hasta sa kapalibotan—sa balayon sang "pungsodnon nga seguridad" nga mas nagpadaku sang papel sang militar kag mga upisyal pangseguridad sa pagpadalagan sang estado.

Indi epektibo kag peke ang palupad nga deklarasyon sang NSP nga "malig-on, matawhay kag komportable nga kabuhi", "pungsodnon nga sobereniya," "pangteritoryo nga integridad" kag "kalinong". Ang matuod mas pa nga ginapahugtan sang patakaran kag mga tikang ni Marcos ang dumuluong nga kontrol sa Pilipinas, ginalubong ang pungsod sa dumuluong nga utang, kag gairon ang katawhan Pilipino sa pag-antus, gutom kag pagpigos.

Ginapabula sang mga upisyal sang rehimen Marcos nga sakop sang

NSP ang estratehikong pagliso sang prayoridad halin sa pangsulod nga seguridad padulong sa depensang pangluwas. Apang antes sini mahimo nga "itransisyon" ang kusog sang armadong kusog sang Pilipinas sa pangluwas nga seguridad, prayoridad sini ang mas pa nga pagtapna sang tanan nga pwersa nga ginakabig nga pamahog sa "pangpulitika nga kalig-on" sang nagahari nga sistema.

Wala ginabuhinan, kondi gindugangan pa, ang kapin kon kulang 150 batalyon nga tropa nga pangkombat sang AFP kag PNP kag nakaplastar sa

nagkalain-lain nga larangan gerilya sa bug-os nga pungsod. Ginalunsar ang dalagkuan nga operasyon saywar, intelidyens kag pangkombat sa tuyo nga palibutan kag pukanon ang mga yunit sang BHB. Kadungan sini ang patarasak nga pagpangbombagikan sa kahawaan kag pagpanganon nga ginabutang sa peligro ang kabuhi sang mga sibilyan kag nagaguba sa kapalibotan.

Ginatos ka barangay ang sakup sang pila ka libo nga armado nga tropa sang AFP para dal-an kuno sang serbisyo pangpubliko kag proyekto pang kabuhian paagi sa National Task Force -Elcac. Ang matuod, ang mga programa nga ini puno sang anomaliya kag ginakwartahan sang mga korap nga upisyal sang militar, puro pangtabon lang sa ginahimo nga malaparan nga pagpangkurakot sang kadutaan sang mga mangunguma kag tumandok nga pumuluyo.

"Proseso para sa kalinong imbes nga gyera" ang kuno gusto sang NSP apang wala naman sang gindeklarar nga plano nga ginhimo ang negosasyon para sa kalinong sa NDFP para solbaron ang mga problema nga ugat sang gyera sibil sa pungsod kag maangkon ang makatarungan kag malawigon nga kalinong. Wala sang ginbag-o sa sadto pa mapaniplang nga "lokalisado nga estorya sa kalinong" nga wala sang iban pa kondi ang kampanyang pagtapna kag saywar sa laragway sang kampanyang "pagpasungka" kag "amnestiya."

Lubos nga gindeklarar ni Marcos sa NSP nga pabaskugon sang iya rehimen ang mga tikang para tapnaon



ang ginabansagan sini nga "mga ligal nga pronte sang CPP-NPA-NDFP" para kuno "mapauntat ang rekrutment, utdon ang suportang pangpinansya kag pakig-awayan ang propaganda." Ining lubos nga pag-imbolbar sa rebolusyonaryong armadong kahublagan ang ginagamit nga rason sa pagpaniktik, pagpang-ipit kag mapintas nga pagtapna sa mga organisasyon pangmasa nga nagaluntad sa idalum sang konstitusyon sang Republika sang Pilipinas.

Ang deklarado nga katuyuan sang NSP nga maghatag sang "seguridad sa operasyon pangnegosyo" pat-ud nga gamiton man para mas nga puntiryahon ang mga unyon kag organisasyon sang mga mamumugon nga nagahimakas para sa pagpasaka sang sweldo kag regularisasyon sa trabaho, nga taliw-as sa patakaran sang barato nga kusog pangabudlay nga gusto padayunon ni Marcos bilang pagsunod sa kagustuhan sang mga dumuluong nga dalagku nga kapitalista nga tigpamuhunan.

Sa kaumhan, ginapuntirya sang kampanyang pagtapna ang mga organisasyon masa sang mga mangu-nguma kag mga tumandok nga pumuluyo nga nagapakig-away sa pagpang-agaw sang kadutaan, pagpalayas sa masa kag pagguba sang kapalibotan sang mga operasyon sang

mga minahan, plantasyon, lakip na ang mga proyektong pang-imprastruktura sang dalagku nga kapitalista sa "renewable energy," ekoturismo kag iban pa. Sugod sang nagpungko si Marcos, sunod-sunod ang mga kaso sang pagpatay, pagpangkuot, pagtortur kag iban pa nga kalakasan sa mga sibilyan nga himo sang mga armadong gaway sang estado.

Target man sang pagpang-ipit kag pagpangtapna ang mga organisasyon sang mga estudyante, manunudlo, mamumugon sang ikaayong lawas, tawong simbahan kag iban pa nga sektor nga aktibo nga nagadampig sa kaayuhan sang ila sektor kag interes sang katawhan.

Tayuyon nga ginasulsulan kag gina-armasan sang imperyalismong US ang AFP sa armadong pagpangtapna batuk sa tanan nga patriyotiko kag demokratikong pwersa sang pumuluyo. Santo ini sa kagustuhan sang US nga magamit ang mga tinawo sang AFP bilang dugang nga pwersa sa pagpangsulol sini sang armadong kagamo batuk sa karibal sini nga imperyalismong China.



Daku nga kabutigan ang ginasingling ni Marcos sa NSP nga magdampig sa teritoryo sang pungsod samtang ginapabayaan sini ang malagpad nga kadutaan sang Pilipinas sa

kontrol sang militar sang US. Ang nagadaku nga presensya sang US sa pagsiling nga ini "pangpugong" sa pagpasilabot sang China. Ang kamatuoran, ang nagadaku nga presensya sang nagapapamahog nga armado nga pwersa sang US sa kadutaan kag kadagatan sang Pilipinas ang mangin rason sang China nga sudlon kag sakupon ang nagadaku nga bahin sang teritoryo pangdagat sang pungsod. Sa idalum sang NSP, padayon nga nagadaku ang peligro nga ma-imbolbar ang Pilipinas sa posible nga paglupok sang gyera sang mga imperyalista nga China kag US.

Ginapabula sang rehimen US-Marcos nga "malapit na nga malutos" ang rebolusyonaryong armadong paghimakas sang Bag-ong Hukbo sang Banwa kag lubos nga ginadeklara nga isa na lamang ang "aktibo nga larangan gerilya," bisan pa nga adlaw-adlaw mahimutig ini sang kaugalingon nga ginabalita nga armadong engkwentro sa lain-lain nga duog sang pungsod.

Ang matuod, padayon nga naging singki ang armadong kagamo sa bugos nga Pilipinas, ilabi na sa atubang sang lapnagon nga mga kaso sang pangpang-agaw sang kadutaan, kaimolon kag pagkabangkarote sang masang mangu-nguma sa kaumhan, kag sang ila mabaskug nga handum nga mag-arms kag magdepensa batuk sa pasistang estado. Sa suporta sang malapad nga masang mangu-nguma kag pumuluyo, padayon nga nagapangibabaw ang mga yunit sang BHB, likom sa kaaway nga nagapalapid, liwat nga nagapabaskog, kag nagahanda sa liwat nga pagbwelo.

Dapat isikway kag pamatukan sang pumuluyong Pilipino ang nagalala nga pasistang terorismo sang estado sa idalum sang rehimen Marcos kag sang "patakaran sa pungsodnon nga seguridad" sini sa dikta sang imperyalismong US. Dapat pabaskugon ang kaisog kag pursigido nga isulong ang tanan nga porma sang paghimakas, ilabi na ang armadong paghimakas, para tayuyon nga isulong ang handum sang pungsod para sa pungsodnon kag pangkatingan sang kahilwayan.

 <p>Tuig LIV No. 16 Agosto 21, 2023</p> <p>Ang Ang Bayan ginabantala sa lenggwahe nga Pilipino, Bisaya, Iloco, Hiligaynon, Waray, Ingles kag Espanyol. Nagabaton ang Ang Bayan sang mga kontribusyon sa porma sang mga artikulo kag balita. Ginabuyok man ang mga bumalasa nga magpaabot sang mga saway kag rekomendasyon sa ikauwang sang aton pahayagan.</p>	<h2 style="text-decoration: underline;">Kaundan</h2> <p>Editorial: Pasistang Terorismo sang rehimen US-Marcos sa tabon sang pungsodnon seguridad 1</p> <p>Pagpakuno-kuno nga tinlo sa tunga sang kawala sang hustisya 3</p> <p>Kabuhi Gerilya: Paghiliusa kag determinasyon 4</p> <p>9 ka armas, na-agaw sang BHB sa Negros 5</p> <p>Kampo sang 2nd IB sa Masbate, ginpahalin 5</p> <p>Treyning, ginlunsar sang BHB-Western Samar 5</p> <p>Paghanas sa pungsodnon minoriya 6</p> <p>Sa malip-ot nga pulong 7</p> <p>Kwarta sang Pilipinas, gingamit para sa EDCA sites 8</p> <p>Pagkamol sang manggad sang pipila 9</p> <p>AFP, numero uno nga tiglapas sa IHL 10</p> <p>Mga Protesta 10</p>
<p>Ang Ang Bayan ginabantala duha ka beses kada bulan sang Komite Sentral sang Partido Komunista ng Pilipinas</p>	
<p style="text-align: center;"> ang.bayan@cpp.ph</p>	

Pilit nga pagpaputli sa tunga sang kaimolon kag kawad-on sang hustisya

Kabaliskaran ang deklarasyon ni Ursula von der Leyen, presidente sang European Union (EU), nga "mas nga maayo" ang kahimtangan sang tawhanon nga kinamatarung sa Pilipinas sa idalum ni Ferdinand Marcos Jr sang pagbisista niya sa pungsod sadtong Hulyo.

Malipayon nga gin abi-abi ni Marcos ang pahayag nga ini nga nag-santo sa wala sang untat nga pagpahamot kag pagpostura sang iya rehimen. Ginapabula niya nga maayo ang kahimtangan sang pungsod sa pihak sang kamatuoran nga wala-tuo ang pagpamatay kag iban pa nga pagpang-abuso sa gahum.

Dismayado ang National Democratic Front of the Philippines (NDFP) sa deklarasyon nga ini sang presidente sang EU. Isa ini ka "pagbailiskad sang kamatuoran," suno kay Ka Louie Jalandoni, Chief International Representative sang NDFP.

Sang nagligad nga tuig lang, ginaprobahan sang European Parliament ang isa ka resolusyon para iduso ang Gobyerno sang Republika sang Pilipinas nga untaton ang red-tagging batuk sa mga progresibo nga organisasyon kag indibidwal. Ginaduso man sini ang paghimo sang imbestigasyon sa mga kaso sang ekstrahudisyal nga pagpamatay kag pagseguro nga mapasabat ang mga pulis kag pulitiko nga mapamatud-an nga may kahilabtan sa mga krimen nga lapas sa internasyunal nga makitawhanon nga laye kag mga tawhanon nga kinamatarung.

Dugang pa diri, ginpauntat man sang EU ang pangpulisitika nga pagpang-ipit kay Sen. Leila De Lima nga anum na ka tuig nga napriso sa ginhimu-himo nga kaso. Ginapanawagan sini ang gilayon nga pagpahilway sa senadora kag pagpasabat sa mga yara sa likod sang iya arbitrario nga detensyon.

Sandig sa amo nga resolusyon, ang mga estado nga kabahin sang EU ginadumilian nga maghatag sang mga ar-

mas, teknolohiya sa paniktik, kag iban pa nga hinganiban nga mahimo gamiton sang estado sa pagpangtapna.

Wala sang basehan ang gulpi lang nga pagbag-o ni von der Leyen nga kaundan sang resolusyon sang EU. Sa nakalap nga report sang Ang Bayan, indi magnubo sa 94,448 ang nangin biktima sang paglapas sang tawhanon nga kinamatarung sa una nga tuig pa lang sang rehimen Marcos Jr. Ini gikan sa 954 ka insidente (ukon sobra duha ka kaso kada adlaw) nga mga paglapas sa tawhanon nga kinamatarung sa bug-os nga pungsod. Nag-abot sa 104 ka indibidwal ang biktima sang pangpulisitika nga pagpamatay.

"Imbes nga untaton ang kultura sang red-tagging...mas ginpasingki pa ni Marcos Jr ang kultura sang patarasak," ayon kay Ka Louie. "Ginpili niya ang bise presidente kag mga katapu sang gabinete sa mga yabe nga pusi-syon sa NTF-Elcac. Ginsulsulan sang NTF-Elcac ang terorismo sang estado."

Gin-agda man ni Jalandoni nga padalman sang EU ang tindog sini sa atubang sang pagpugong ni Marcos sa imbestigasyon sang International Criminal Court sa madugoon nga "gyera sa droga" sang sadto rehimen Duterte, butang nga magadingot sa handum sang katarungan sang linibo sini ka

biktima.

Ginkilala ni von der Leyen nga "maayo na" ang kahimtangan sang tawhanon nga kinamatarung sa idalum ni Marcos para hatagan sang alagyan ang pagbubo sang sobra nga produkto kag kapital sang EU nga ginatabunan sang kasugtanan nga "hilway nga baligyaanay." Sa partikular, ginagamit sang EU ang ginabandera nga "green economy" para magbubo sang kapital sa mga proyekto nga imprastruktura sa pungsod sa idalum sang programa nga "Global Gateway." Sa programa nga ini, ginapondohan sang EU ang pagtukod sang mga proyekto nga imprastruktura nga digital, pang-enerhiya kag transportasyon.

Sa pagbisita ni von der Leyen, naghatag siya sang grant ukon ayuda nga nagabalor sang €466 milyon ukon 28.13 bilyon nga patilaw kay Marcos kag iya mga upisyal. Ibubo ini sa mga proyekto nga imprastruktura sang rehimen para kuno sa renewable energy, pagbuhin sang plastik, kag pagdumala sang basura.

Sugod sang nagpungko si Marcos, matalupangdan ang pagdagsa sang mga dumuluong nga kumpanya nga tigpamuhunan sa lain-lain nga proyekto pang-enerhiya nga "renewable," sang mga kumpanya nga European.

Sadtong Hunyo, nagpaandam na ang National Democratic Front-Ilocos batuk sa mga proyekto nga ini nga makahalit sa palibot kag pangabuhian sang pumuluyo. Suno sa NDF-Ilocos, madata na ang pagpang-agaw sang kadutaan kag pagpalayas sang mga mangunguma kag tuman-dok sa kalasangan kag ulumhan nga target tukuran sang mga proyekto nga wind mill, solar power kag iban pa nga proyekto. Nagakahangawa naman ang gagmay nga mangingisda sa rehiyon nga madulaan sang pangisdaan sa plano nga pagtukod sang proyekto nga off-shore wind mill sa Ilocos. **AB**



Koresponsal:

Kabuhi gerilya: Paghugpong kag determinasyon sa pagkilala sa kaugalingon kag tagsa-tagsa

Adlaw-adlaw, gina-atubang sang mga Pulang hangaway ang kabuhi kag kamatayon nga paghimakas. Para mapangibabawan ang mga panghangkat nga ini, importante nga makilala sang kada katapu sang hukbo sang banwa ang ila mga kaugalingon kag pareho nga hangaway.

Sa sulod sang hukbo sang banwa, ginapanday ang mataas nga paghiliusa kag determinasyon. Regular nga ginahiwat ang mga pagtasa sa ila mga hilikuton, lakip na ang pag-estorya sang kabuhi. Sa sining nga pamaagi, ginatumod ang mga pag-uswag sang mga kaupod kag mga kinahanglan pa nga pauswagon para mas nga makamot sa rebolusyon. Makakuha sang pagtulun-an kag inspirasyon ang mga kaupod sa inagihan sang kada isa. Ang pamaagi nga ini ang nagapanday sang disiplina, paghiliusa kag mabakud nga desisyon nga makig-away sang mga hangaway sa idalum sang Bagong Hukbong Bayan-Western Samar (Arnulfo Ortiz Command).

Ka JI, kadre militar

Delatayawon ang kalig-on kag panindugan sa paghulag ang ginpakita ni Kaupod JI sa iya sobra duha ka dekada nga paghulag sa hukbo. Nagsugod siya nga maghulag sa mabaskug nga panahon sang Ikaduha nga Dunganon nga Kahublagan Panadlong sadtong dekada 1990. Isa siya sang maayo nga nagsulong sang husto nga linya sang Partido halin sa kasaypanan kag disoryentasyon sa isla sang Samar. Halin sa sahing mangu-nguma, madasig siya nga nag-uswag bilang kadre sang Partido kag hangaway. Nanguna sa hilikuton ekspansyon nga nakabukas sang mga bag-o nga larangan sa probinsya. Nadakpan siya kag ginbilanggo sang kaaway, apang nagpabilin ang katampad sa Partido kag masa sa pihak sang mga pisikal kag mental nga tortyur. Pagkahilway gilayon siya nga nagbalik sa hukbo dala ang mabakud nga panindugan.

"Kon mapatay ako, mapatay, pe-

ro tubtob nga buhi ako padayon ako nga magahulag kag magrebolusyon," panumpa ni Ka JI. Sa subong, nagatindog siya bilang kumander sang platoon kag nagapamuno nga kadre sang Partido. Nagaserbi siya nga halimbawa sa bag-o kag mas bata nga mga hangaway sa pagatipan sa seguridad, pagorganisa kag pagpropaganda sa masa, kag bisan sa hilikuton pangkultura.

Ka Isang, iloy nga hangaway

Kumportable kag matawhay nga pangabuhi ang ginsakripisyo ni Kaupod Isang sang nagpasakup siya sa hukbo sang banwa. Halin sa sahing petiburges, isa ka tuig na lamang matapos na siya sa kolehiyo sa kurso nga Psychology sang magdesisyon nga magpangabuhi sa masang mangunguma sa kaumhan. Diri nahimo ang iya desisyon nga magserbi sa interes sang kadam-an kag lubos nga talikdan ang ambisyon para sa kaugalingon. Sa halos tatlo na ka dekada nga paghulag bilang hangaway, nanuhay-tuhay nga sakripisyo kag kabudlayan na ang naatubang ni Ka Isang. Kalakip diri ang mahilayo sa pamilya, malaba kag madugay nga laktanay, kapoy kag gutom. Imbes nga maghuyang ang kaugalingon, ang mga sakripisyo nga ini ang mas nagpalig-on sa iya para lubos nga ihalad ang ikasarang, kusog, kag kabuhi sa rebolusyon.



Isa sa pinakadaku nga sakripisyo nga gina-atubang ni Ka Isang amo ang mahilayo sa iya anak para padayon tungdan ang iya mga responsibilidad. Sa pihak sini, himpit ang kaugalingon kabubut-on sa kada adlaw tungod ang iya anak gina-atipan sang iya mga ginikanan nga nagasupporta sa iya ginapakig-away. Inspirasyon niya ang iya anak kag iban pa nga mga anak sa pagseguro sang isa ka bag-o nga sosyedad kon diin indi na kinahanglan nga maseparar ang mga iloy sa ila mga anak kag kon diin may matuod nga kahilwayan kag demokrasya para sa tanan.

Ka Niño, hangaway nga mamumugon

Halin naman sa sahing mala-proletaryado, naandan na ni Kaupod Niño ang lain-lain nga trabaho halin sa bata pa nga edad. Sa edad nga 12, naagihan na niya ang tuman nga pagpanghimulos sa trabahuan. Kabaylo sang manubo nga sweldo, ginabaga niya ang mabug-at nga trabaho, sobra sa otso ka oras nga pagtrabaho.

Sundan sa pahina 5

9 ka armas, naagaw sang BHB Negros

NAKUMPISKA SANG MGA yunit sang Bagong Hukbong Bayan (BHB) sa isla sang Negros ang apat ka riple kag lima ka pistola sa duha ka taktikal nga opensiba sang nagligad nga duha ka semana. Nabantala man ang ambus sang BHB-Masbate batuk sa mga CAFGU kag ahente sang militar.

Gin-ambus sang BHB-Northern Negros ang kontra-insurhensyang yunit sang Philippine National Police (PNP) nga nagapatrolya sa Sityo Calanugan, Barangay Minapasok, Calatrava, Negros Occidental sadtong Agosto 9. Nakuha sa ila ang apat ka riple nga armas, isa ka .45 kalibre nga pistola kag mga bala.

Napatay sa pag-ambus ang isa ka pulis kag napilasan ang tatlo pa sa ambus. Samtang, ginseguro sang hukbong bayan ang kaluwasan sang mga sibil-yang nga sakay sang isa ka canter truck kag salakyan pang-reskyu nga sunod sang salakyan pang patrolya sang pulis.

Sa Negros Oriental, nakumpiska sang BHB-Central Negros ang apat ka pistola gikan sa ahente sang militar nga si Pen-pen Fajardo sa Sityo Mora, Barangay Pinukawan, Vallehermoso sadtong Agosto 13. Si Fajardo kilala nga nagapakig-angot kag nakig-buligay sa mga soldado. Madamo man siya sang kaso sang pagpang-abuso kag pagpang-ipit sa mga residente, lakip ang patarasak nga pagpamusil sa komunidad.

Sa Masbate, napilasan ang mga elemento sang CAFGU kag kaupod nila nga mga vigilante nga ahente sang militar sa ambus sang BHB sa Barangay Bonifacio, Uson, Masbate sadtong Agosto 9. Sakay sila sa isa ka pick-up truck sang palukpan sang mga Pulang hangaway.

Kampo sang 2nd IB sa Masbate, ginpalayas sang mga residente

GINPALAYAS SANG MGA residente sang Sityo Baclay, Barangay Bacolod, Milagros sa Masbate ang kampo sang mga soldado sang 2nd IB nga nagatindog sa amo nga sityo pagkatapos magreklamo ang mga residente batuk diri.

Ginpaabot nila ang ila disgusto paagi sa pagtipon para i-petisyon ang pagpalayas sa kampo militar. Suno sa ila, wala sang ginahatag sa ila kon indi perwisyo sa palangabuhian kag kahadlok sa presensya sang mga soldado, ilabi na sa kubay sang kabataan.

Pugos nga ginpatindog sang batalyon ang kampo sa Barangay Panicijan sa Uson pagkatapos nga nagpangindi ang iban nga barangay nga ipatindog ang amo nga kampo.

Paghanas, ginlunsar sang BHB-Western Samar

SOBRA 30 KA PULANG hangaway kag upisyal sang BHB sa Samar ang nakatapos sang sandigan nga kurso pang militar sadtong ikatatlo nga semana sang Hulyo. Nalunsar ang amo nga paghanas sa tunga sang wala puas nga operasyon militar sa erya.

Ginsentruhan sini ang pinili nga topiko nga pinaka-santo sa mga hilikuton nga atubangon.

Naglawig sang 12 ka adlaw ang paghanas. May gamay nga handa bilang pagsaulog sang pagtapos.

Nangin yabe sa madinalag-on nga paglunsar sang paghanas ang hugot kag mainit nga suporta sang masa nga wala sang pagkataka nga nagasakdag kag nagahatag sang bulig sa mga kaupod.

Mula sa pahina 4

baho, kag peligro nga mga kundisyon sa pagtrabaho. Tungod sa kaimolon, may isa ka panahon nga napugos siya mga magbaligya kag maggamit sang droga. Sang magbakasyon sa probinsya para magpanguma kag mahilayo sa "kapit sa patalim" nga kabuhi sa syudad, naangutan si Ka Niño sang Bagong Hukbong Bayan, ginhatagan sang mga pasiuna nga pagtuon bahin sa katilingban kag rebolusyon Pilipino nga nangin basehan sang iya bug-os panahon nga paghulag bilang hangaway.

"Kon wala ako nakamuklat sa dalan sang rebolusyon seguro lubos na nga naguba ang akon kabuhi, kon indi man napatay na ako sa tokhang," estorya ni Ka Niño. Nangin

matutom siya sa mga pangpulitika nga pagtuon kag pakighalubilo sa mga masa kag kaupod para mas pa nga mahangpan ang rebolusyon. Sa edad nga 23, nag-uyat na siya sang mga responsibilidad bilang iskward lider, giya pangpulitika, kag medik. Bisan may dala-dala nga impluwensiya sang kinaandan nga kabuhi pareho sang pagkatalon sa hulag kag paghambal, sa padayon nga pagbag-o sang kaugalingon kag bulig sang mga kaupod napangibabawan ang mga burges nga aktitud. Nangin bentaha niya sa pagpatuman sang mga hilikuton sa pagpaseguro sang kaayuhan sang masa kag mga kaupod ang pagka matinugahon nga natun-an niya sa syudad.

Madamo nga mga hangaway sa

yunit nila Ka JI, Ka Isang kag Ka Nino mga pamatan-on halin sa sahing mangunguma nga naga-antus tungod sa kawad-on sang kaugalingon nga duta, barat nga sweldo sa pagtrabaho sa bukid, manubo nga presyo sang mga produkto nga kopra kag humay, kag kawad-on sang mga serbisyo sosyal. Tungod sini, mas madasig nila nga mahangpan nga solo sa pag-ulu-lupod nila nga pagsulong sang armadong paghimakas lang maangkon ang ila mga kinamatarung. Pila sa ila mga lider sang mga organisasyon masa kag upisyal sang barangay sa ila tag-sa ka baryo nga tungod sa kagustuhan nga ipakig-away ang kinamatarung kag kaayuhan sang ila mga ka-baryo gina-ipit kag gin-haras sang mga pasistang militar.

Koresponsal:

Pagbaid sang kinaalam kag kinaadman sang pungsodnon nga minorya sa sulod sang BHB

Sampaw-sampaw nga pagpamigos kag pagpanghimulos ang ginaatubangon sang mga pungsodnon nga minorya sa idalum sang mala-kolonyal kag mala-pyudal nga sistema pangkatilingban. Kulang sila sang edukasyon kag serbisyo pang ikaayong lawas tungod sa pagpabaya sang reaksyunaryo nga estado.

Imbes nga mga manunudlo kag doktor, mga armado nga soldado ang ginpaatubang sang estado sa tumandok nga mga komunidad para tapnaon ang ila kinamatarung, ilabi na ang kinamatarung sa dutang ginbilin sang mga katigulangan. Magluwas diri, ginapa-antus pa sila sang nagaluntad nga sobinismo kag diskriminasyon.

Ang gina-agihan nga kabudlayan kag pagpamigos ang nagpamuklat sa pamatan-on nga tumandok nga sila Ka Lubid, Ka Ran kag Ka Jana. Ang mga ini ang nagdala sa ila sa dalan sang demokratikong rebolusyon sang banwa hasta sa nagpatapu sila sa Bagong Hukbong Bayan (BHB).

Pulang Kumander

"Mabudlay gali mamuno sa Hukbo. Tuman ka damo sang kinahanglan nga huna-hunaon kag himuon pero indi ko ini pag atrasan. Sa aton mga kaupod, tanan mahimo naton nga himuon basta nagabuligay," pagpaambit ni Ka Lubid, bag-ong natalana nga kumander sang isa ka yunit sang BHB sa Mindoro. Bug-os taguipusoon niya nga ginabaton ang panghangkat ano man ang kahimtangan, tungod sugod sang nagpatapu sa BHB naghanda na siya nga mangin Pulang kumander.

Gin-atubang sang yunit ni Ka Lu-

bid sang nagligad nga tuig ang ginpa-singki kag grabe nga pagpang-atake sang kaaway. Sa hugot nga pag-uyat sang disiplinang militar kag linyang masa, nagmadinalag-on ang yunit nga paslawon ang malain nga plano sang mga pasista.

Bentaha ang pagkahakus ni Ka Lubid sa tereyn kag madalum nga paghangop sang kahimtangan sang masa para sa husto nga maniobra sang yunit. Kon may malapit nga kaaway, kalmado siya sa paghanda para makig-away.

Antes nangin kumander sang yunit pila ka tuig siya nga naghanas sa lain-lain nga tipo sang rebolusyonaryong hilikuton. Siling niya: "Ginhatag ko na ang kabuhi ko sa rebolusyon gani himuon ko ang tanan para magmadinalag-on ini."

Artista sang banwa

Isa ka pamatan-on nga Dumagat nga puno sang kapagsik kag kaalam si Ka Ran, upisyal pang kultural sa sanga sang Partido sa isa ka yunit sang BHB sa Quezon. Isa siya ka manunulat kag katapu sang Pulang Bandila, ang pangkultura nga kamot sang BHB. Ginpangunahan niya ang mga pangkultura nga aktibidad sang ila yunit kag paghimo sang mga sinulat pang literatura,

partikular na ang mga binalaybay kag drama.

Bata pa lamang nagpakita na si Ka Ran sang dedikasyon sa pagsulat. Mahilig man siya maghimo sang sulat para sa iya mga himata kag mga abyan. Pero tungod nagasaylo-saylo sang puluy-an kag permi nagapanago ang iya pamilya, wala na siya nakatapos sa elementarya.

Antes magpatapu sa BHB katimbang na si Ka Ran sa hilikuton propaganda-kultura sa iya komunidad. Sa sulod sang rebolusyonaryong kahulangan, mas nga nabaid ang iya kaayo sa pagsulat kag iban pa nga talento. Halin sa pagsulat sang mga binalaybay, nakigbahin siya sa paghimo sang mga pyesa sang kanta-hulag kag nagadirehe naman sang mga teatro.

"Gusto ko nga ipakita sa literatura ang kahustuhon sang pagsulong sang rebolusyon para mabuyok ang pumuluyo nga makigbahin sa inaway banwa," siling ni Ka Ran.


Doktor, dentista, akupangturista

Maswerte ang pagtan-aw ni Ka Jana sa iya kaugalingon tungod sa tanan nga pamatan-on sa ila komunidad, siya lang ang nakatapak sa kolehiyo. Ang ginbilin sa iya sang mga tigulang, magbalik sa ila tribo para didto magserbisyo.

Gintuman ni Ka Jana ang ginbilin sa iya. Nakatapos siya sang kurso medikal, indi sa burgis nga eskwelahan, kon indi sa Pulang eskwelahan sang BHB. Subong, lubos panahon siya nga nagaserbisyo bilang doktor, dentista kag akupangturista sa pareho niya nga tumandok kag pumuluyo sa erya nga sakup sang ila yunit.

"Daku ang potensyal ni Ka Jana sa hilikuton medikal. Maayo ang kontrol sang iya kamot, mamag-an pero sampat ang mga punto sa akyu kag presiso sa pang-opera. Matuod nga ginasaligan siya sang mga pasyente," siling ni Ka Maru, instruktur sa paghanas medikal nila Ka Jana. **AB**






₱7/kilo

**abereyds nga ginsaka sang presyo
sang bugas gikan sa katapusan
nga semana sang Hulyo**

bunga sang nagahana nga kakulang kag
manipulasyon sang presyo.



₱6.1T

ang itigana nga
badyet pang-
imprastruktura ni
Ferdinand Marcos Jr
para sa Luzon,

kon sa diin daku ang magkadto sa mga prubinsya sang Ilocos,
balwarte sang iya pamilya.

4

**ka dalagku nga unyon ang nagwelga sa Los
Angeles City, California, US sining Agosto
agud iduso ang makabuhi nga
sweldo kag seguridad kag
dignidad sa trabaho.**

Ginatiglawasan sang mga unyon ang mga trabahante
sa syudad, mamumugon sa mga hotel kag mga artista
kag manunulat sa Hollywood.



83%

**ang ginlumpat sang
neto nga kita sang
Vista Land & Lifescape
Inc. ni Manny Villar,**

halin ₱3.2 bilyon sa bug-os nga
2022 padulong sa ₱5.8 bilyon sa
una nga tunga sang 2023. ang
kumpaniya nga ini ang
nagtukod sang mga subdibisyon
kag sentro sang komersyo,
kadam-an sa mga ginkambyo-
gamit nga duta nga agrikultural.



₱600M-₱1.5B

gingasto sang nagapanguna nga mga
kandidato sa mga “influencer” sa *social
media* sadtong Eleksyon 2022.

Ginkuhaan: *Political Economy of Covert Influence Operations
in the 2022 Philippine Elections*

BRP Sierra Madre

ang dunot kag ginatoktokan nga barko nga hungod nga
ginpasadsad sang Philippine Navy sa Ayungin Shoal sadtong 1999
agud magserbi nga outpost sang Philippine Marines kag simbolo
sang pagduso sang soberanya sang Pilipinas sa Spratly Islands.



1453%

**ukon halin ₱25
milyon sadtong 2021
padulong ₱392
milyon sadtong 2022**

ang ginsaka sang badyet
pangbyahe pa-guwa sang
pungsod sa Upisina sang
Presidente bunga sang
mga paglugayaw sa iban
nga pungsod ni Marcos Jr,
iya pamilya kag mga
alipures sa una nga 6 ka
bulan niya sa pwesto.

22

**ka proyekto nga
reklamasyon ang daw
ginsuspendi ni Marcos
Jr matapos
magreklamo ang US
bangud imbolbado ang
isa ka kumpaniya nga
Chinese sa mga ini.**

Sa pihak sini, nagpadayon
ang *dredging* sa Manila
Bay sa Cavite nayon.

Kwarta sang Pilipinas, ginagamit sa konstruksyon sang mga base militar sang US

Wala sang untat ang konstruksyon kag pagtukod sang mga base militar sang US nga ginatawag nga mga "EDCA site," gamit ang pondo sang pulumuyong Pilipino kag mga ido-ido sini sa Armed Forces of the Philippines. Sadtong nagligad nga semana, mismo si Defense Sec. Gilbert Teodoro kag AFP chief Romeo Brawner ang nagkadto sa Lal-lo, Cagayan, para padasigon ang "upgrade" sang sibilyan nga paluparan para sa refuelling sang mga eroplanong pang-gyera sang US. Para makita nga may serbi sa Pilipinas, gamiton kuno ini sang mga eroplano sang AFP.

Sa Palawan, nakabuylo na ang pagpalapad sang mga paluparan kag iban pa nga pasilidad pang militar sa Balabac Island halin pa Marso 11. Bisan pasilidad sang US, ang ₱174.62 milyon nga pondo nga ginagamit para sa Balabac Military Runway gikan sa Department of Public Works ang Highways (DPWH) sa idalum sang programa nga TIKAS (Tatag Imprastruktura para sa Kapayapaan at Seguridad) Convergence Program sini.

Ang isla makita sa Balabac Strait, nga gina-agihan pareho sang mga barko sang US kag Tsina sa ila paglayag. Gamiton sang US ang paluparan kag ang bug-os nga isla para bantayan ang mga barko sang Tsina nga magaagi diri. Sa aktwal, indi lain ang gamit sang US diri sa gamit sang Tsina sa mga paluparan nga iligal nga gintukod sini sa soberanong kadagatan sang Pilipinas.

Magluwas sa paluparan, ginapondohan man sang DPWH ang pagtukod sang isa ka command and control center nga nagabalar sang ₱18.32 milyon. Ang DPWH man ang nagapondo sa pagpalapad kag pagpadalum sang dulungkaan sa pihak nga bahin sang isla para dungkaan sang dalagku nga barko pang-inaway sang US. Ginabana-bana nga magaabot sa \$5.5 milyon (₱308 milyon) ang kinahanglan nga gastuhon para diri. Santo sa mga probisyon sang EDCA, ang mga pasilidad nga ini ipaidalum sa ikstrateritoryal nga kontrol sang US, kon diin mahimo lang nga makasulod ukon inspeksyunon sang mga Pilipino ang pa-

silidad kon may "pahanugot" sang nauna.

Sa Cebu, halin man sa TIKAS ang pondo nga ginagamit para ipatindog ang isa ka hangar (pasilungan sang mga eroplano) sa Mactan-Benito Ebu-en Air Base, isa sa una nga lima ka "EDCA site." Gin-inagurahan ang konstruksyon sadtong Agosto 11. Kadungan sini ang konstruksyon sang isa ka fuel depot sa amo nga airbase para sa mga eroplano panggyera sang US. Nagabalar ang proyekto sang ₱111.29 milyon.

Sang nagligad, ang programa nga TIKAS man ang nagpondo sa konstruksyon sang mga hangar kag nanari-sari nga bilding kag pasilidad sa Fort Magsaysay sa Nueva Ecija nga isa man ka "EDCA site."

Ang TIKAS Convergence Program nagapahanugot sa paggamit sang pondo sang DPWH para sa pagpatindog sang mga imprastruktura militar.

Kabaylo sini ang "pag-gwardya" sang mga soldado sa mga proyektong konstruksyon sang DPWH sa mga "conflict-ridden" ukon may armadong kagamo sa lugar.

Ginsuguran ang programa sang anay presidente Rodrigo Duterte bilang bahin sa pagpatambok niya sang burukrasya militar. Ginpalawig ini ni Ferdinand Marcos Jr sadtong Mayo. Separado pa ang pondo nga ini sa "capital outlay" nga ginagamit para sa pagtukod sang mga bilding kag iban pa nga imprastruktura nga napaidalum sa badyet sang departamento sang depensa.

Samtang, tayuyon ang paghiwat sang US sang mga war game sa Pilipinas, gamit ang kadutaan, kahawaan kag kadagatan sang pungsod. Natapos sadtong Agosto 19 ang 6 ka adlaw nga Pacific Airlift Rally 2023 nga ginhiwat sa Clark Air Base sa Pampanga, Villamor Air Base sa Pasay City kag sa Ebu-en Air Base sa Cebu. Nagpakigbahin diri ang 14 ka pungsod.

Ginpalusot ang war game nga gintabunan sang "humanitarian assistance" kag "disaster relief operations." Bisan pa man, wala ini sang labot sa aktwal nga relief operations kaangot sa bag-o lang natapos nga mga kalalat-an sa madamo nga bahin sang pungsod dulot sang grabe nga pag-ulan, pagbaha kag kahalitan dulot sang Bagyong Egay kag hangin habagat.

Sa kabaskugan sang kalalat-an, wala sang nakita nga bisakan ano man nga "operasyon maki-tawo" ang mga pwersang Amerikano nga yara sa mga "EDCA site." Pakunokuno lang sila nga nagpanghatag sang 1,200 foodpack kag 56 solar panel sa Fuga kag Calayan Islands sa Cagayan bilang "bulig" sa mga biktima sang bagyo. Ginhimo ini sang US pagkatapos nga insultuhon sang gobernador sang probinsya ang pagpawala sang US sa pag-antus sang mga Cagayanon tungod sang bagyo. AB



Paghugakom sang manggad sang pipila sa tunga sang pag-antus sang kadam-an

Labi pa nga naghugakom sang manggad ang mga multi-bilyunaryo nga Pilipino sa tunga sang pag-antus sang pumuluyo kag nagakitid nga ekonomiya. Sadtong Agosto 10, ginpapubliko sang magasin nga Forbes ang listahan sang mga "dollar billionaire" (bilyunaryo sa balor nga dolyar) nga Pilipino para sa tuig 2023. Sa listahan nga ini, nagdaku sang ₱493 bilyon ang gintingob nga manggad sang 50 ka pinakamanggaranon nga Pilipino halin sa ₱3.9 trilyon padulong sa ₱4.44 trilyon.

Nagapanguna sa listahan ang mag-utod nga Sy, sunod si Manny Villar, Enrique Razon, Ramon Ang, kag Tony Tan Caktiong kag iya pamilya. Ang mga burgesya kag burukrata-kapitalista nga ini ang may pinakadalagku nga kumpanya sa Pilipinas nga naga-empleyo sang linibo ka mamumugon, kadam-an kontraktwal.

Tatlo sa ila nagakontrol sang dalagku nga tradisyunal nga partido nga nagabug-os sang mayoriya sang Senado kag Manubo nga Kapulungan sang Kongreso. Kontrolado ni Villar ang Nacionalista Party, nga may nagapungko nga apat ka senador kag 38 ka kongresista. Nagapungko sa Senado ang mismo asawa ni Villar nga si Cynthia Villar kag ila anak nga si Mark Villar. Ginapamunuan naman ni Razon ang National Unity Party nga may 39 ka kongresista, samtang ang Nationalist People's Coalition, nga gintukod sadto ni Eduardo Cojuangco Jr, ang nagtaliwan na nga amo ni Ramon Ang, may lima ka senador kag 33 ka kongresista.

Kon ipaanggid, kinahanglan nga magtrabaho ang isa ka mamumugon nga may minimum nga sweldo nga 2.4 milyon kada tuig para matumbasan ang manggad ni Villar. Kon butangan sang 1% hasta 3% "wealth tax" ukon buwis ang manggad sang mga bilyunaryo, mabuhinan lang sila sang kabug-osan nga ₱259.4 bilyon. Mabilin sa ila ang ₱4.18 trilyon, nga mas daku pa gihapon kon ikumpara sa manggad nila sadtong nagligad nga tuig.

Samtang, nalista sa isa ka sarbey sadtong Hulyo nga nagsaka sang 1.5 milyon padulong sa 21.6 milyon ang numero sang mga imol nga pamilya kag yara sa dulunan sang kaimolon sa tunga-tunga sang Hunyo 2022 kag











Hunyo 2023. Subong man, nagsaka padulong sa 18.8 milyon ukon dugang nga 100,000 ang numero sang mga pamilya nga naubos ang ginpatago ukon wala na sang ikasarang nga magpatago, halin sa ikaduha nga kwarto sadtong 2022 hasta sa ikaduha nga kwarto subong nga tuig.

Nagkitid ang lokal nga ekonomiya sa sulod sang tatlo ka sunod-sunod nga kwarto. Suno sa Philippine Statistics Authority, naghinay ang pagdaku sang gross domestic product (GDP) sang pungsod sadtong Abril-Hunyo sang 4.3%, mas manubo sa 6.4% sang nagligad nga kwarto kag 7.1% sa katapusan nga kwarto sang 2022.

Nagsarurot ang tanan nga mayor nga sektor, ilabi na ang mga produktibo nga sektor sang agrikultura kag pagmanupaktura. Solo ang turismo kag pila ka negosyo ang nagrehistro sang pag-uswag sa ikaduha nga kwarto. Wala nahitabo sa Pilipinas ang ginatawag nga "revenge spending" (ukon dalagkuan nga gastos pagkatapos sang pandemya) kag imbes, nagsarurot pa ang household consumption (pag-gasto sang mga pamilya) halin 8.5% sa una nga kwarto padulong sa 5.5% sa ikaduha nga kwarto. Ini bunga sang implasyon, kag indi paghimo sang tikang sang rehimen Marcos nga dugangan ang sweldo kag sweldo sang milyon-milyon nga mamumugon kag personel, inutil sa pagtuga sang disente nga mga trabaho kag paabantehon ang hagmak nga ekonomiya.

Padayon nga nagasaka ang presyo sang bugas, utanon, isda kag gatong sadtong Hulyo sa pihak sang ginapadayaw nga pagnubo sang tantos sang implasyon padulong sa 4.7%. Ginasigahum nga liwat ini nga magasirit

2023
PINAKAMAYAYAMAN
SA PILIPINAS

	MAGKAKAPATID NA SY \$14.4B ₱806.4B
	MANNY VILLAR \$9.7B ₱543.2B
	ENRIQUE RAZON \$8.1B ₱453.6B
	RAMON ANG \$3.4B ₱190.4B
	TONY TAN CAKTIONG \$3.2B ₱179.2B
	PAMILYANG ABOITIZ \$3.15B ₱176.4B
	LANCE GOKONGWEI AT MGA KAPATID \$3.0B ₱168.0B
	ISIDRO CONSUNJI AT MGA KAPATID \$2.9B ₱162.4B
	JAIME ZOBEL DE AYALA AT PAMILYA \$2.8B ₱156.8B
	LUCIO TAN \$2.6B ₱145.6B

Pinagkunan: Forbes

subong nga Agosto pagkatapos sang pagsaka sang pletehan sa LRT kag toll fee, semana-semana kag mataas nga pagsaka sang presyo sang gatong. Padayon nga pagsaka sang mga presyo sini sa atubang sang manipulasyon sang monopolyo nga kumpanya sang gatong sa suplay kag presyo, subong man ang pabug-at nga mga buwis nga ginpatong diri sang reaksyunaryo nga estado. **AB**

AFP, numero uno nga nagalapas sang IHL

Sunod-sunod nga kaso sang paglapas sang tawhanon nga kinamatarung sang Armed Forces of the Philippines (AFP) ang nalista sa Masbate, Isabela, Negros Occidental kag Oriental, kag Sultan Kudarat sang nagligad nga mga semana. Nahitabo ang mga ini sa tunga sang pagkomemorar sadtong Agosto 12 sang Pangkalisibutanon nga Adlaw para sa International Humanitarian Law (IHL).

Dugang ang mga kaso nga ini sa 954 nga paglapas sang rehimen Marcos Jr sa una nga tuig sini sa poder.

Sa Sultan Kudarat, ginpatay sang 37th IB si Rowe Jhon Libot, boluntir nga manunudlo sa eskwelahan sang mga Lumad, sadtong Hulyo 27 sa Kalamansig. Ginapaimbestigahan sang mga grupo sang tawhanon nga kinamatarung ang pagpatay kay Libot nga ginbansagan nila nga paglapas sa internasyunal nga maki-tawhanon nga laye kag mga patakaran sa inaway nga aplikable sa mga lugar nga may nagaluntad nga armado nga sumpunganay.

Sa Masbate, gindakup sang 96th IB kag 2nd IB sadtong Agosto 5 ang mga mangunguma nga sila Nonoy kag Bongbong Francisco, kag Ome Malaque sa dulunan sang Barangay Bonifacio kag Simawa sa Uson.

Gikuha man kag ginkastigo sang mga soldado si Dante Dionan sa pareho nga lugar sadtong Agosto 6. Iligal naman nga gin-utingkay ang balay kag ginkawatan si Letot Francisco sa Malapingan, Barangay Sawmill, Mobo. Sadtong Agosto 7, wala sang patugsiling nga gintiro ang wala pa nahinganlan nga isa ka sibilyan sa Sityo Irong-irong sa dulunan sang Barangay Mabuhay, Sawmill kag Baang sa banwa sang Mobo.

Sa Isabela, gin-ipit kag gin-interogar sang mga soldado sang 502nd IBde si Ka Reolita Rivera sa iya balay, isa ka tigulang nga lider mangunguma, sa banwa sang Angadanan sadtong Agosto 8. Ang lokal nga asosasyon ni Rivera kaupod sang Danggayang Cagayan Valley, nga pang rehiyon nga organisasyon sang Kilusang Magbubukid ng Pilipinas.

Sa Negros Occidental, iligal nga gin-aresto sang 94th IB ang 60-anyos nga mangunguma nga si Romeo Balsimo Sr. sa Sityo Cunalum, Barangay Carabalan, Himamaylan City sadtong Agosto 7. Gin-imbolbar siya sa isa ka armado nga aksyon sang BHB sadtong 2020 sa katambi nga lugar. Sadtong ulihi nga semana lang sang Hulyo, gintortur kag iligal nga ginpriso sang mga soldado ang iya anak nga si Romeo Balsimo Jr.

Sa Negros Oriental, wala pa gihapon naglayas ang mga soldado sang 62nd IB nga nagkampung sa eskwelahan elementarya sa Sitio Agulang, Barangay Villegas, Guihulngan City sumugod pa Agosto 3. Okupado pa gihapon sang mga CAFGU sumugod pa Agosto 5 ang Kambairan Elementary School sa Barangay Trinidad, Guihulngan City. Padayon man gihapon ang ila patarasak nga pagpang-abukay sa mga balay sang mga residente.

Samtang, pila ka sulit nga nagpalupok ang indi kilala nga indibidwal sa guwa sang balay sang lider-mangunguma nga si Alvin Dimaracut sa Tarlac sadtong Agosto 6. Si Dimaracut ang bag-o nga tsirman sang Makisama-Tinang nga naga-giit sang gilayon nga pagpanagtag sang duta sa mga benepisyaryo sang reporma sa duta sa Hacienda Tinang sa Concepcion, Tarlac.



Dugang nga sweldo, giit sang mga empleyado. Nagtipon ang mga empleyado sang gobyerno halin sa departamento sang edukasyon, ikaayong lawas kag iban pa nga ahensya sa atubang sang Kongreso sadtong ika-10 sang Agosto para igiit ang dugang nga badyet para sa ila samtang ginabista sa House Committee on Appropriation ang hagna nga P5.768 trilyon nga pungsodnon nga badyet sang rehimen Marcos Jr para sa 2024.

Petisyon para sa dugang nga sweldo sa Region 4-A kag 7. Nagtipon ang mga mamumugon sa idalum sang Workers' Initiative for Wage Increase-ST sa RWB 4-A sa Batangas City sadtong Agosto 7 para igiit nga pasakaon pakadto sa P750/adlaw ang minimum nga sweldo sa rehiyon. Samtang, nagpiket sa atubang sang DOLE-7 sa Cebu City sadtong Agosto 9 ang mga mamumugon sa idalum sang AMA-Sugbo-KMU sa Cebu City kadungan sa pagsumite nila sang petisyon para sa P100/adlaw nga dugang nga sweldo sa bug-os nga Rehiyon 7.

Kontra-mina sa Samar. Nagmartsa sadtong Agosto 7 sa sentro sang Borongan City, Eastern Samar ang sobra 2,000 ka residente gikan sa lain-lain nga bahin sang Samar para ipanawagan ang pagpauntat sa mapanghalit nga proyekto nga pagmina sa isla sang Homonhon kag Manicani kag iban pa nga bahin sang isla.

First day fight! Ginsugata sang protesta sang mga estudyante sang University of Sto. Tomas (UST) ang una ng adlaw sang ila klase sadtong Agosto 9 sa atubang mismo sang ila unibersidad para ipanawagan ang pagtib-ong sang kinamatarung sa edukasyon sang mga paman-on kag pagbasura sang 6% nga pagsaka sang ila matrikula kag iban pa nga balayran.

Magbato, UP. Nagmartsa ang mga lider-paman-on halin sa lain-lain nga kampus sang University of the Philippines nga delegado sa General Assembly Student Councils sadtong Agosto 16 sa atubang sang kampus sang UP Mindanao para ipanawagan ang dugang nga badyet sa mga pangpubliko nga unibersidad kag kundenahon ang pagpang-ipit nga gina-agum sang mga estudyante sa kamot sang mga ahente sang estado lakip ang ginhimo isa ila sang mga kapulisan padulong sa orihinal nga lugar sang pagtipon nila sa Freedom Park sa Davao..

AB